



دولت جمهوری اسلامی افغانستان
وزارت اطلاعات و فرهنگ

د افغانستان اسلامي جمهوري دولت
د اطلاعاتو او فرهنگ وزارت

د کتاب د نړیوالې معیاري شمېرې ISBN د ثبت او وپش کړنلاره

کال: ۱۳۹۱ چنگاښ ۵

لومړی فصل عمومي حکمونه

د وضعي اړتيا

لومړۍ ماده:

دا کړنلاره غوښتونکو ته د کتاب د نړيوالې معياري شمېرې د ثبت، وېش او ښه سمون په موخه وضعه شوې ده.

لنډ نوم

دويمه ماده:

په دې کړنلاره کې د کتاب نړيواله معياري شمېره د ISBN په نوم يادېږي.

اصطلاحات

درېيمه ماده:

لاندې اصطلاحات په دې کړنلاره کې دا مفاهيم افاده کوي:

- ۱ - د ثبت او وېش دفتر: د ليکوال د حقونو آمریت (کاپي رايټ) د ISBN د ثبت او وېش مدیریت دی.
- ۲ - د ليکوال د حقونو اراده: د بهرنيو اړیکو، پلان او پالیسي ریاست او د ليکوال د حقونو آمریت (کاپي رايټ).
- ۳ - د بهرنيو اړیکو او پلان او پالیسي ریاست: د اطلاعاتو او فرهنگ وزارت د بهرنيو اړیکو او پلان او پالیسي ریاست.
- ۴ - غوښتونکی: د ISBN د ثبت او ترلاسه کولو غوښتونکی.

د غوښتنې وړاندیز

څلورمه ماده:

- (۱) غوښتوونکي (خپروونکي، کتاب لیکونکي یا د هغوی قانوني استازي) کولای شي، چې د ISBN د ثبت او ترلاسه کولو لپاره د اطلاعاتو او فرهنگ وزارت مقام ته خپله غوښتنه وړاندې کړي.
- (۲) د دې مادې د (۱) فقرې کښل شوې غوښتنه، د بهرنيو اړیکو او پلان او پالیسي ریاست ته له لېږلو وروسته د دې ریاست له لارې د ليکوال د حقونو آمریت ته لېږل کېږي.

د خپرونکي حقوقي شخصیت

پنځمه ماده:

د بهرنیو اړیکو او پلان او پالیسي ریاست، د خپرنډوی د حقوقي شخصیت په اړه د ISBN غوښتونکی د اطلاعاتو او فرهنگ وزارت د خپرونو ریاست ته ورپېژني. یاد ریاست، د خپرنډوی د حقوقي شخصیت اړوند د اسنادو له مخې خپل رسمي نظر وړاندې کوي.

لیکوال یا د هغه قانوني استازی

شپږمه ماده:

که چېرې غوښتونکی، د کتاب لیکوال او یا هم د هغه قانوني استازی وي، کولی شي د دې کړنلارې له پنځمې مادې پرته د کړنلارې نورو موادو په پام کې نیولو سره ISBN ترلاسه کړي.

د وېش فورم

اوومه ماده:

د غوښتونکي خپرنډوی د حقوقي شخصیت له تثبیت وروسته، د ثبت او وېش خانګه د ISBN د ثبت او وېش فورم ټولې خانې د غوښتونکي د غوښتنې پر اساس پکوي. غوښتونکی مکلف دی، هغه معلومات چې د دې کړنلارې په اساس د فورم پکولو په موخه له هغه څخه غوښتل کیږي د ثبت او وېش خانګې ته وسپاري.

د غوښتونکي ملکیت

اتمه ماده:

غوښتونکی ملکف دی، چې د ISBN د غوښتنې له وړاندیز وروسته د ثبت او وېش دفتر ته لاندې معلومات ورکړي:

- ۱ - د کتاب عنوان او فرعي عنوان په هغه صورت کې، چې موجود وي.
- ۲ - د خپرېدو لړۍ.
- ۳ - لیکوال، د نقش رمزونه او د لیکوالونومونه.
- ۴ - د چاپ وار.
- ۵ - د چاپ شمېر.
- ۶ - د کتاب د متن ژبه یا ژبې، د معیاري ژبني کوپونو پر بنسټ ISO639 - 2 / B.
- ۷ - نښان، تجارتي نوم چې اثر په هغه نوم خپرېږي.
- ۷ - د خپرونکي نوم: شخص یا بنسټ چې د خپرېدو په موده کې د نښان مالک وي.

- ۸ - خپرونکی هېواد: د هېوادونو د کوډونو په کارولو د ISO6613-1 پر بنسټ .
- ۹ - د خپرېدو نېټه: د ISBN غوښتنلو لومړۍ نېټه، ISO ۸۶۰۱ (ورځ / میاشت / کال).
- ۱۰ - که اصلي اثر ISBN ولري، نو د اثر برخې هم همغه ISBN کارول کېږي.
- ۱۱ - د غوښتونکي نور معلومات، لکه: (ځانگړنې، تذکرې نمبر، اړیکې شمېره او برېښنالیک پته).

د فورم ارزونه

نهمه ماده:

- (۱) د غوښتونکي لخوا د پک شوي فورم ارزونه د ثبت او وېش دفتر له لوري ترسره کېږي.
- (۲) که معلومات په سمه بڼه کښل شوي وي، د ثبت او وېش دفتر د پنځمو رسمي ورځو په موده کې غوښتونکي ته ISBN د هغه له لارښوونو سره سم وېشي.

د غوښتنې ردول

لسمه ماده:

- که چېرې د فورم په خانو کې کښل شوي معلومات سم نه وي او یا نیمگړي پک شوي وي، د ثبت او وېش دفتر د غوښتونکي غوښتنه په دوو رسمي ورځو کې ردوي او غوښتونکی له موضوع خبروي.

د ISBN وېش

یوولسمه ماده:

- که چېرې غوښتونکی د دې کړنلارې له موادو سره سم خپل معلومات د ISBN د ثبت په فورم کې سم وکښل، د ثبت او وېش دفتر مکلف دی، چې د پنځو رسمي ورځو په موده کې غوښتونکي ته له لارښوونو سره سم ISBN ورکړي.

د ISBN صادرونه

دوولسمه ماده:

- غوښتونکي ته د ISBN صادرونه د وزارت د مقام په لاسلیک یا د هغو اشخاصو له لوري ترسره کېږي، چې د وزارت مقام لخوا صلاحیت ورسپارل شوی وي، نو په دې اساس اړوند دفتر مکلف دی، چې د ISBN صادرونه د لاسلیک لپاره چارواکو ته ورسوي او وروسته یې غوښتونکي ته ورکړي.

لارښوونې

دیارلسمه ماده:

- د ثبت او وېش دفتر د ISBN لارښوونې د عامه پوهاوي په موخه، عامو خلکو ته ورکوي.

تعدیل

ځوارلسمه ماده:

د دې کړنلارې مواد د ثبت او وېش دفتر په وړاندیز، د بهرنیو اړیکو آمریت او پلان او پالیسي ریاست له لوري او د اطلاعاتو او فرهنگ وزارت له منظوری وروسته د تعدیل وړ دي.

د انقاد نېټه

پنځلسمه ماده:

دا کړنلاره د اطلاعاتو او فرهنگ وزارت د مقام د منظوری له نېټې وروسته نافذېږي.